

гъэтхалэм  $N_{2}N_{2}$  110 — 111 (21124)

2016-рэ илъэс

БЭРЭСКЭШХУ МЭКЪУОГЪУМ и 17

> сыхэтыутыгьэхэр ык/и намыкі къзбархар тисайт ижъугьотэштых WWW.ADYĞVOICE.RU

Адыгэ Республикэм и Правительствэ игъэзет

Джащ фэдэу къоджэдэсхэм къафэгушІонхэу мыщ къэкІуагъэх АР-м и Къэралыгъо Совет — Хасэм и Тхьаматэу Владимир Нарожнэр, Адыгеим и Апшъэрэ хьыкум итхьаматэу Трахъо Аслъан, республикэм культурэмкІэ иминистрэу Къулэ Мыхьамэт, АР-м и Парламент идепутатэу Мырзэ Джанбэч, муниципальнэ гъэпсыкІэ зиІэ «Тэхъутэмыкъое районым» иадминистрацие ипащэу

Шъхьэлэхъо Азмэт, нэмыкІхэри. АР-м и ЛІышъхьэ зэхахьэм пэублэ псалъэ къыщишІызэ къэзэрэугьоигьэхэм шІуфэс гущыІэхэмкІэ зафигъэзагъ, социальнэ инфраструктурэм хэхъоныгъэхэр ышІынхэм, къоджэдэсхэм щыІэкІэ-псэукІэу яІэр нахьышІу хъуным республикэм ипащэхэм анаlэ зэрэтетыр къыІуагъ. Щынджые культурэм хъэгъэшхо зиІэ къуа-

мэхьанэшхо иІэу ылъытагъ.

Адыгеим икъоджэ анахьыжъхэм ащыщэу Щынджые чылэм, республикэм ящытхъу рязыгъэІогъэ зэлъашІэрэ цІыфыбэ къыдэкІыгъ. Ахэм ащыщых промышленникэу, меценатэу Трахъо Лыу, адыгэ драматургием лъапсэ фэзышІыгъэ Цэй Ибрахьимэ, лъэпкъ культурэм июфышышхоу Мамый Ерэджыбэ, нэмыкІхэри. 1926-рэ илъэсым мы къуаджэм унэ-еджапІэ къыщызэІуахыгьагь, адыгэ хэкум иапэрэ къоджэ клубкІэ ар плъытэ хъущт. — *Мыщ фэдиз гъэ-*

и Унэ къызэрэщызэlуахырэм джэм ильэс 20-м ехъу-

# Щынджые культурэм и Унэ къыщызэІуахыгъ

Тэхъутэмыкъое районым ит къуаджэу **Щынджые культурэм и Унэу щашІыгъэм** икъызэІухын фэгъэхьыгъэ мэфэкІ зэхахьэу тыгъуасэ щы агъэм хэлэжьагъ Адыгэ Республикэм и ЛІышъхьэу ТхьакІущынэ Аслъан.

гъэу культурэм игупчэ иІагъэп. Ащ къыхэкІыкІэ, культурэм и Унэ игъэпсын пшъэрылъ шъхьа І эу зыфэдгъэуцужьыгъ. Джы мары непэ къоджэдэсхэм ыкІи мыщ къыпэблагьэу щыс псэупІэхэм шэпхъэшІухэм адиштэрэ сценическэ площадкэ агъэфедэн амал яІэ хъугъэ. Творчествэм фэгьэзэгьэ нахьыжъхэр ыкІи кІэлэцІыкІухэр мыщ щызэрэугьоинхэ, художественнэ сэнаущыгъэу ахэлъыр аушэтын алъэкІыщт, — къыІуагъ ТхьакІущынэ Аслъан.

МэфэкІ шІыкІэм тетэу лентэ плъыжьыр зызэпаупкІым ыуж АР-м и ЛІышъхьэ, къуаджэм

къеблэгъагъэхэр зэкІэ культурэм и Унэ чІэхьагъэх, ар зэрэзэтегъэпсыхьагъэр зэрагъэлъэгъугъ. Квадратнэ метрэ 642-м ехъу зэрылъ псэуалъэр аужырэ шапхъэхэм адештэ, ищыкlагъэр зэкlэ хэт. Ар сектор заулэу зэтеутыгь: цІыфхэр зычІэсыщтхэ залыр, библиотекэр, артистхэм апае хэхыгъэ чІыпіэхэр, административнэ кабинетхэр, нэмыкІхэри. Псэуалъэм ишІын сомэ миллион 38-рэ мин 560-рэ пэlуагъэхьагъ: ащ щыщэу сомэ миллион 35-м ехъур республикэ бюджетым къытІупщыгъ, миллиони 2-рэ мин 895-р муниципальнэ бюджетым къыхахыгъ.

Культурэм и Унэу къызэlуахыгъэр цІыфхэр зэзыпхырэ гупчэшхо зэрэхъущтым, концертэу, къуаджэм имэфэкІэу щызэхащэхэрэм нэбгырабэ къызэряколіэштым ицыхьэ зэрэтелъыр АР-м и ЛІышъхьэ къы-Ічагъ. Къэшъоным. орэдкъэІоным фэгъэзэгъэ кружокхэм джырэ уахътэм мыщ Іоф щашІэ. А купхэм ахэтхэм гъэхъэгъэшІухэр ашІых, район, республикэ ыкІи дунэе зэнэкъокъухэм. фестивальхэм хагъэчнэфыкІырэ чІыпІэхэр къащыдахых. Ахэм творческэ ІэпэІэсэныгъэу аlэкlэлъыр мэфэкl зэхахьэм къыщагъэлъэгъуагъ. Культурэм и УнакІэу къызэ-Іуахыгьэм исценэ концерт къы-

Адыгэ Республикэм и Лышъхьэ ипресс-къулыкъу. Сурэтхэр А. Гусевым тырихыгъэх.



# Адыгэ Республикэм и ЛІышъхьэ и Указ

Щытхъуцізу «Адыгэ Республикэм искусствэхэмкіз изаслуженнэ Іофышіэшху» зыфиіорэр В. А. Капаевым фэгъэшъошэгъэным ехьылІагъ

Культурэмрэ искусствэмрэ яхэхъоныгъэ иlахь зэрэхишlыхьэрэм пае щытхъуціэу «Адыгэ Республикэм искусствэхэмкіэ изаслуженнэ Іофышіэшху» зыфиюрэр Капаев Владимир Александр ыкъом — къэзэкъ орэдымкы къэралыгъо ансамблэу «Криница» зыфиlорэм ихудожественнэ пащэ фэгъэшъошэгъэнэу.

> Адыгэ Республикэм и Ліышъхьэу ТХЬАКІУЩЫНЭ Аслъан

къ. Мыекъуапэ, мэкъуогъум и 14, 2016-рэ илъэс N 76

# Адыгэ Республикэм и ЛІышъхьэ и Указ

**Щытхъуцізу** «Адыгэ Республикэм искусствэхэмкіэ изаслуженнэ Іофышіэшху» зыфиіорэр А. С. Емкіужым фэгъэшъошэгъэным ехьылІагъ

Искусствэм иlахьышхо зэрэхишlыхьэрэм фэшl щытхъуцlэу «Адыгэ Республикэм искусствэхэмкіэ изаслуженнэ Іофышіэшху» зыфиюрэр Емкіуж Андзор Сэрэбый ыкъом — культурэмкІэ къэралыгьо бюджет учреждениеу «Адыгэ Республикэм и Лъэпкъ театрэу И. Шъ. Цэим ыцІэкІэ щытым» ирежиссер фэгьэшьошэгьэнэу.

> Адыгэ Республикэм и Лышъхьэу ТХЬАКІУЩЫНЭ Аслъан

къ. Мыекъуапэ. мэкъуогъум и 14, 2016-рэ илъэс хъухьэрэ ныбжьыкІэхэмкІэ ащ

мэхьанэшхо иІ, — къыІуагъ Урысые Народнэ фронтым

ишъолъыр къутамэу Адыгеим щыІэр зыдэлэжьэрэ купхэм

ащыщэу «Лъэпкъ зэфэдэныгъэр гъэсэныгъэмрэ культурэмрэ

алъапс» зыфиlорэм ипащэу

Алексей Стальноим. — Неущырэ

щыlaкlэр ахэм alэ зэрилъыр

джыри зэ агу къэдгъэкІыжьыным, ар нахышІум ылъэныкъо-

кІэ зэрахъокІын зэралъэкІыщтыр

къагурыІоным мыщ фэдэ мэ-

# МэфэкІым имэхьанэ къафаютагъ

Урысые Народнэ фронтым ишъолъыр къутамэу Адыгэ Республикэм щыІэм иліыкіохэм Урысыем и Мафэ фэгъэхьыгъэу «Я — гражданин России» зыфиюрэ Іофтхьабзэр тишъолъыр щызэхащагъ.

ЕджапІэхэм къащызэІуахыгьэ лагерьхэм защызыгъэпсэфырэ кІэлэеджакІохэр ары аш хэлэжьагъэхэр. Іофтхьабзэм нэбгырэ 80 фэдиз къекІолІагъ. УблэпІэ классхэм ащеджэрэ кІэлэеджакІохэм, ны-тыхэм, кІэлэегъаджэхэм, общественнэ ІофышІэхэм ашІогьэшІэгьонэу акцием хэлэжьагъэх.

Іофтхьабзэм къыдыхэлъытагъэу Урысые Народнэ фронтым иліыкіохэм мэфэкіым имэхьанэ, ащ тарихъэу пылъыр къэзэрэугьоигъэхэм къафаlотагъ. Урысыем къэралыгъо тамыгъэу иІэхэр къарагъэлъэгъугьэх. Нэужым «Моя страна» зыфиюрэ викторинэмкіэ юфтхьабзэр лъагъэкІотагъ. МэфэкІым фэгъэхьыгъэ зэхахьэм хэлэжьагьэхэм къафагьэхьазырыгъэ упчІэхэм яджэуапхэр псынкізу къаратыжьыгьэх, шізныгъэ куухэр зэраlэкlэлъхэр



къагъэлъэгъуагъ. Ащ нэмыкІэу, ублэпІэ классхэм ащеджэрэ кІэлэеджакІохэм хэгъэгум фэгъэхьыгъэ усэхэмрэ орэдхэмрэ къаlуагъэх.

- Урысыем и Мафэ — зыкІыныгъэм итамыгъ. КъыткІэ-

МэфэкІ мафэм Народнэ фронтым илыкохэр митингконцертэу шыІагъэм хэлэжьагъэх. Республикэм щыпсэурэ нэбгырэ мини 3-м ехъу ащ къекІолІагъ.

(Тикорр.).



# Хэдзын Іофыгъохэм афэгъэхынъагъ

Адыгеим хэдзынхэмкІэ и Гупчэ комиссие тыгъуасэ зэхэсыгъоу и агъэм пэщэныгъэ дызэрихьагъ ащ и Тхьаматэу Сэмэгу Нурбый.

чІыпіэ хэдзэкіо комиссиехэм, Урысые Федерацием юстициемкІэ и Министерствэ и Гъэ-ІорышІапІэу Адыгэ Республикэм щыІэм, политическэ партиехэм ялыкохэр. 2016-рэ илъэсым, Іоныгъом и 18-м щыІэщт мехоспифоІ еспихля мехнисьех къэзэрэугъоигъэхэр атегущы-Іагъэх.

Іоныгъом и 18-м Урысые Фе-

Іофтхьабзэм хэлэжьагъэх дерацием и Къэралыгъо Думэ ыкІи АР-м и Къэралыгъо Совет — Хасэм ядепутатхэр, муниципальнэ гъэпсыкІэ зиІэ къоджэ псэупіэхэм япэщэ 11, къэлэ ыкІи къоджэ псэупІэ 16-мэ ядепутатхэр хадзыщтых.

> Мэкъуогъум и 10-м къыщыублагъэу АР-м и Къэралыгъо адиштэу, рэхьатэу регъэкlокlы-Совет — Хасэм идепутатхэм якандидатхэм якъэгъэлъэгъон рагьэжьагь. Мэкъуогъум и 19-м

— Урысые Федерацием и Къэралыгьо Думэ, мэкъуогъум и 29-м чІыпІэ зыгъэІорышІэжьын къулыкъухэм якандидатхэм якъэгъэлъэгъон рагъэжьэщт. ПэшІорыгъэшъэу зэрагъэнафэрэмкІэ, республикэм щыпсэурэ нэбгырэ мин 339-рэ фэдиз хэдзынхэм ахэлэжьэнхэу амал яІэщт.

— Мы аужырэ илъэсхэм тикъэралыгъокІэ партийнэ системэм хэхъоныгьэхэр зэришІырэр нэрылъэгъу тфэхъу. 2011рэ илъэсым щыІэгьэ федеральнэ хэдзын кампаниехэм ауж политическэ партиехэм яшъолъыр къутамэхэм язэхэщэн ыкІи хэдзынхэм зэрахэлэжьэщтхэм япхыгъэ шапхъэхэм зэхъокІыныгьэхэр афашІыгьэх. Урысые Федерацием юстициемкІэ и Министерствэ къызэритырэмкІэ, непэрэ мафэм ехъулІзу Урысыем политическэ партие 70-рэ щатхыгъ. ТиреспубликэкІэ политическэ партиехэм яшъолъыр отделение 50 тиІ, — къыІуагъ Сэмэгу Нурбый.

Зэхэсыгъом хэлэжьагъэхэр нэмык Іофыгьохэми атегущы агъэх, Іоныгъом и 18-м зэхащэщт хэдзынхэр шапхъэхэм гъэнхэ зэрэфаер къаlуагъ.

ПІАТІЫКЪО Анет.



# Медалэу «Пшызэ шъолъыр Іофшіэнымкіэ и Ліыхъужъ» зыфигорэр къыфагъэшъошагъ

Краснодар краим иадминистрацие ипащэу (игубернаторэу) В.И. Кондратьевым 2016-рэ илъэсым жъоныгъуакІэм и 23-м ышІыгьэ унашьоу N 330-р зытетымкІэ къалэу Краснодар иакционер обществэ зэфэшІыгьэу «Краснодарпроектстрой» зыфиюрэм игенеральнэ директорэу Тутарыщ Батырбый Зулэ ыкъом илъэсыбэрэ гуетыныгъэ фыријау Іоф заришјагъэм ыкІи Пшызэ шъолъыр ипсэолъэшІын иІахьыйхо зэрэхишІыхьэрэм афэшІ медалэу «Пшызэ шъолъыр ІофшІэнымкІэ и ЛІыхъужъ» зыфијорэр къыфагъэшъошагъ.

Кобл Якъуб Къамболэт ыкъом иунагъо Адыгэ Республикэм и Ліышъхьэу А.К. Тхьакіущынэм, Адыгэ Рес- і публикэм и Къэралыгъо Совет — Хасэм и Тхьаматэу В.И. Нарожнэм, Адыгэ Республикэм и Премьер-министрэу М. Къ. КъумпІылым, Адыгэ Республикэм и Къэралыгьо Совет — Хасэм идепутатхэм, физическэ культурэмрэ спортымрэкІэ Адыгэ Республикэм и Комитет, Урысыем дзюдомкІэ ифедерацие, Адыгэ Республикэм дзюдомкІэ ифедерацие, Адыгэ къэралыгъо университетым физическэ культурэмкІэ ыкІи дзюдомкІэ и Институт, Адыгэ Республикэм икъэралыгъо бюджет учреждениеу «ДзюдомкІэ Олимпиадэхэм ахэлэжьэщтхэр зыщагьэхьазырырэ спорт еджапізу Я.Къ. Коблым ыціэ зыхьырэм», СССР-м изаслуженнэ тренерэу Я. Къ. Коблым ишІэжь фэгъэхьыгъэ я 4-рэ Урысые зэнэкъокъум изэхэщэн хэлэжьэгьэ пстэуми зэрафэразэр apelo.

#### ХЬЫКУМ ПРИСТАВХЭМ КЪАТЫ

# Сомэ миллион 21-м exъу alyarъэкlэжьыгъ

Кіэлэпіупкіэр игъом зымытыхэрэм язекіуакіэ зэрэмытэрэзыр агурыгъэlогъэным, зытефэхэрэм пшъэдэкіыжь ягъэхьыгъэным хьыкум приставхэм анаіэ тет. Пшъэрыльхэр гъэцэкіагъэ зэрэхъурэм лъэплъэ республикэм ихьыкум пристав шъхьа ву Дмитрий Лабазовыр.

Хэбзэгьэуцугьэм мы лъэныкъомкІэ къыдилъытэрэ шапхъэхэр агъэлъэшыгъэх, ны-тыхэу зипшъэрылъхэр зымыгъэцакІэхэрэм уголовнэ Іофхэр къапагъэтаджэхэу къыхэкІы. Ащ Іофыр нэшъумыгъэсэу, алиментхэр игъом ыкІи икъоу шъутынхэу хьыкум приставхэр къышъоджэх. Хьыкум приставхэм я Фе-

деральнэ къулыкъу и ГъэІорышІапІэу Адыгэ Республикэм щы-Іэм ильэс къэс зэхищэрэ Іофтхьабзэу «Хьыкум приставхэр - кІэлэцІыкІухэм апае» зыфи-Іорэм изэфэхьысыжьхэр мы мафэхэм ашІыгьэх. КІэлэпІупкІэр зэрамытырэм епхыгьэ Іоф 2563рэ зэхифынэу джырэ уахътэм ГъэІорышІапІэм ІэкІэлъ. Илъэсэу тызхэтым, гъэтхапэм и 28-м къыщегъэжьагъэу жъоныгъуакІэм и 31-м нэс хьыкум приставхэм Іофтхьэбзэ зэфэшъхьафхэр рагъэкІокІыгъэх. Ащ ишІуагъэкІэ, зыныбжь имыкъугъэ сомэ миллион 21-рэ мини 188рэ alуагъэкlэжьыгъ.

Чыфэхэр къавыхыжьыгьэным пае зипшъэрылъхэр зымыгъэцэкІэрэ ны-ты 650-мэ адэжь щы-Іагьэх, ахэм адэгущыІагьэх, язекІуакІэ зэрэмытэрэзыр агурагъэІуагъ. Сабыим ипІункІэ хэбзэгьэуцугьэм къыгьэнэфэрэ шапхъэхэр зымыгьэцакІэхэрэм административнэ пшъэдэк ыжь зэрахьыщтым дакloy, уголовнэ loфи къафызэlуахын зэралъэкlыщтыр apalyaгь. ЗэдэгущыІэгьухэм ахэлэжьагьэх динлэжьхэр, муниципальнэ образованиехэм ыкІи гурыт еджапІэхэм япащэхэр, къэбар жъугьэм иамалхэм ялыкохэр, нэмыкохэри.

Джащ фэдэу кіэлэпіупкіэр зымытыхэрэм Іоф зыщашІэрэ организациехэм ябухгалтерие

289-рэ хьыкум приставхэм ауплъэкІугъ, охътэ гъэнэфагъэм къэралыгъом икІынхэ зэрэфимытхэм фэгъэхьыгъэ унэшъо 289-рэ ашІыгъ, административнэ хэбзэукъоныгъэхэм япхыгъэу протокол 23-рэ зэхагъэуцуагъ, уголовнэ Іоф 56-рэ къызэ-Іуахыгь, чІыфэ зытель 86-мэ ямыльку арест атыральхьагь, -ден ејшто чјени ејпејштој гыри 125-рэ цІыфхэм ІофшІапІэ языгъэгьотырэ гупчэхэм яучетхэм ахагьэуцуагьэх.

Мы акцием щысэ дэгъухэр фэхъугъэх. ГущыІэм пае, хьыкум приставхэм я Мыекъопэ район отдел икъулыкъушІэу А. Андрыхъуаем хэкІыпІэ гъэнэфагъэ къызэригъотыгъэм ишІуагъэкІэ, илъэси 2 фэдиз хъугъэу зыныбжь имыкъугъэ исабыит/у япІун пэІухьащт ахъщэр зымытырэ ным ылъэныкъокІэ Іофыр зэхэфыгьэ хъугьэ. Хьыкум приставыр мы бзылъфыгъэ ныбжьыкіэм пчъагьэрэ Іукіагь, кіэлэпІупкІэр ытын зэрэфаер ри-Іуагъ, ау ар зыми ыгъэгумэкІыщтыгъэп. Ащ къыхэкІыкІэ уголовнэ loф къызэlуахыгъ. Мыщ фэдэ унашъом бзылъфыгьэр нахь къыгьэгуlагь, къыгьэщтагь, чІыфэу тельым изы Іахь къыпщыныгъ, Іофшіапіэ зэригъэгьотыным зэрэфэхьазырыр къы-Іуагь. Хьыкум приставыр бзылъфыгъэ ныбжьыкІэм ІэпыІэгъу фэхъуи, Іофшіапіэм Іухьагь, чіыфэу телъыр къыгъахъэрэм хаубытыкІыжьызэ, ар ыпщыныгь. Ежьыри уголовнэ пшъэдэкІыжьым зыщиухъумагъ, исабыйхэм атефэрэ ахъщэри афызэкІигъэкІожьыгъ.

Хьыкум приставхэм я Федеральнэ къулыкъу и Гъэюрышапю АР-м щыюм ипресс-къулыкъу.



# **ЭКОНОМИКЭМ<mark>СФ</mark>ХЪЫЗМЭТ**

# Хэхъоныгъэмэ

# яшъэфхэр

Борис Ельциным илъэхъанэ хэгъэгум шІуагъэу къыфихьыгъэмрэ зэрарэу къытыгъэмрэ пщэчынхэ плъэкіыщтыгъэмэ, енэгуягъо зэрарыр бэкіэ нахь онтэгъуныгъэкіэ. Гущыіэм пае, приватизацие «Іэлымрэ» бэдзэр зэфыщытыкіэ щы акі эмрэ апкъ къикі эу ыпэкі э гъэхъэгъэшіухэр зышіыхэрэ ыкіи бюджетым икъэкіуапІэхэм лъапсэ афэхъурэ промышленнэ предприятиешхохэр Мыекъуапэ дэтыгъэхэмэ, джы ахэм япчъагъэ мэкІэ дэдэ хъугъэ.

хэм. Джащ фэдэу ыпэкІэ адытиІэгъэ зэпхыныгъэхэр тымыукъуагъэхэу, ащытиІэх ахэр Казахстан, Украинэм, Беларусым. ГухэкІми, Украинэм щытиІагьэр джы зэфэтшІыжьын фаеу хъугъэ. КъэІуагъэмэ хъущт бгъуитІумкІи федэу зэрэщытыщтым тегъэпсык ыгъэу продукцием иІугьэкІынкІэ Мыекъопэ машинэшІ заводым тызэрэдеІэрэр.

 ШъуипродукциекІэ Іэкіыб къэралхэм шъуалъыІэсын шъолъэкla?

– Тхьамафэ фэдизкІэ узэкІэІэбэжьмэ, къэралэу Судан редукторитф фэттІупщыгъ. Ащ

ЩыІэжьхэп нэбгырэ мин пчъагъэ зыlутыгъэ мебелышl фирмэу «Зэкъошныгъэр», ІэкІыб хэгъэгухэм зипродукцие алъызыгъэ!эсыщтыгъэ станокыш! заволъэныкъохэм дэу Фрунзэм ыцІэ зыхьыщтыгъэр, «Точмашыр», заводхэу «Промсвязымрэ» «СтанконортшІоигъу. Ар малымрэ» ацІэ къэнэжьыгьэ къодый. Непэ продукцие къыдэзыгъэкІэу тиІэхэр редукторыші, картоныші ыкіи машинэшІ заводхэр ары ныІэп. Урысыем кризисыр щызэпымыугъ нахь мышІэми, къызэрэтшІошІырэмкІэ, ыІэхэри ылъакъохэри пытэу ригъэнагъэу, къиныгъо пстэуми апэшlуекlозэ, редукторышІ заводыр хэхъоныгъэхэм афэкІо, къыщашІырэ продукциер ІуагъэкІын алъэкІы. Іофыр къызэрэтшІошІырэм тета, хьаумэ джыри ежьхэм ямылъытыгъэ къиныгъохэм алъахъэха? А упчІэм иджэуап зэдгъашІэ ыкІи заводым непэрэ ищы акіэ тыкъытегущы і этшіо-

— Щамсудин, непэ редукторыші заводым зыпкъ итэу Іоф зэришіэрэр, щэфакіохэм адыриіэ зэпхыныгъэр ыгъэпытэн зэрилъэкІырэр акционер обществэм иадминистрацие зэрихьэрэ политикэм бэкіэ ельытыгъэу къытшіошіы, ащ лъэныкъуабэ къызэлъеубыты. Ахэм ащыщ кадрэ Іофыр, продукцием идэгъугъэ зыкъегъэІэтыгъэныр, къэшъушІырэр зыщы-ІужъугъэкІырэ бэдзэршіыпіэм зегъэушъом-

игьоу джырэблагьэ зыlудгьэкlагь

акционер обществэм ипащэу

Пщыжъ Щамсудинэ.

бгъугъэныр, аущтэу піо хъущтмэ, производствэр гъэкіэжьыгъэныр ыкій нэмыкіыбэхэр. А зэхэушъхьафыкІыгъэу укъытфатегущыІэ кадрэхэмкіэ къебгъэжьэгъагъэмэ дэгъугъэ. ТэшІэ Урысыер бэдзэр зэфыщытыкіэ щы акіэм зытехьагъэм иапэрэ илъэсхэм предприятиябэмэ кадрэхэр нахь макіэ шіыгъэнхэр зэращырагьэкіокіыгьагьэр. Администрациер кlэ-

хэтхыщтыгъ, гъэзетхэм арытлъагъощтыгъ. Непэ кадрэхэр ижъугъэкъужьыхэу піон плъэкІыщта?

 КъызэрэпІуагъэу, администрациер а Іофым кІэщакІо фэмыхъугъагъ нахь мышІэми, бэкіае Іукіыжьыгьагь. Гущыіэм пае, Совет хабзэм илъэхъанэ редукторышІ заводым нэбгырэ 1200-рэ Іутыгъэмэ, непэ зэкІэмкІи Іоф щызэшІэрэр нэбгырэ 600 фэдиз мэхъу. Продукциеу къыдэдгъэкІырэм ибагъэ телъытэгъэн хъумэ, а пчъагъэр екъоу плъытэн плъэкІыщт. Шъыпкъэ, непи кадрэхэм зэ-



щакіо фэхъузэ а Іофыр редукторышІ заводым щыремыкіокіыгъагъ нахь мышіэми, сомэ «кlыхьэм» лъыхъухэзэ, ежь яшіоигъоныгъэкіэ бэкіае іукіыжьыгъагъ, щэфэн-щэжьыным пыхьэгъагъэх. Нэужым Іофышіэхэр заводым зэрежъугъэблагъэхэрэм ехьыліэгьэ мэкьэгьэ-Іухэр телевидением икъэтынхэм ащызэхъокІыныгъэхэр афэхъух: зыныбжь къэсыгъэхэр Іокіыжьых, ахэм ачІыпІэ ныбжьыкІэхэр къеуцох. Инженер-техническэ ІофышІэхэм ыкій рабочхэм ныбжьыкІ у ахэтыр нахьыбэ хъугъэ. НэмыкІзу къэпІон хъумэ, кадрэхэмкіэ заводыр нахь ныбжьыкІэ мэхъу. Ар щыІэныгъэм епхыгъэ Тофэу щыт.

Бэдзэр зэфыщытыкіэ щыіакіэм ишапхъэхэм нафэ къызэрашіырэмкіэ. Тыдэкіэ бгъэзагъэми, бэдзэршіыпіэм зэнэкъокъушхо илъ хъугъэ. КъэпшІырэ продукцием нэкъокъокіэ амалэу ащ шыриіэм ренэу хэбгъэхъон фае. Ащ удимыштэ зыхъукіэ, экономикэр бгъэтэрэзын, хэхъоныгъэхэр пшіынхэ плъэкіыщтэп. А Іофым шъунаіэ зэрэтежъугъэтырэм сыда къепІоліэн плъэкіыщтыр?

— КъэтшІырэм идэгъугъэ хэгьэхъогьэныр ренэу тинэплъэгъу ит. Ащи изакъоп, къы-

дэдгъэкІырэ редуктор лъэпкъхэм ахэтэгъахъо. ГущыІэм пае, нахьыпэм тищэфакІохэм редуктор лъэпкъи 8 нахьыбэ апэдгъохын тымылъэкІыщтыгъэмэ, непэ номенклатурэр редуктор льэпкъ 600-м нэдгьэсыгъ. Тиспециалистхэм редуктор лъэпкъыкІэхэр къыхахых, производствэм щауплъэкІух, якъыдэгъэкІын тІэ къитэгъахьэ. Ащ нэмыкІэу, продукцием идэгъугъэ нахь хэгъэхъогъэным телъытэгъэ системи заводым щыдгъэфедэу тыублагъэ. Ар цІыфхэм ягупшысакІэ ыкІи Іофделяциф уелициф минеш зэхъокІыгъэнхэм телъытагъ. ЗэкІэми къагурыгъэІогъэн фае къэтшІырэм идэгъугъэ лъэшэу зыхэтымыгъахъокІэ, ыпэкІэ тылъыкІотэн, лэжьэпкІэ тэрэзи тиІэн зэрэтымылъэкІыщтыр. БэмышІэу тадэжь къэкІогьагьэх нэмыц фирмэу «Сименс» испециалистхэр. Дгьэфедэрэ шІыкІэр ахэм зятэгъэуплъэкіум, лъэныкъо дэгъухэри, гъэтэрэзыжьын зыфэшІыгъэн фаеу алъытэхэрэри къытаlуагъэх. Ахэм яеплъыкІэ тырыгъуазэзэ, щыкІагъэхэр псынкІэу дэдгъэзыжьыгъэх.

— ТэшІэ продукцием ијугъэкіын телъытэгъэ дилер гупчэхэр зэрэжъугъэфедэхэрэр, Мыекъопэ машинэші заводми а Іофымкіэ шъуишІуагъэ зэрежъугъэкІырэр. Сыдэущтэу ар зэхэщагъа?

- Урысыем ичІыпІабэмэ дилер гупчэхэр къащызэІутхыгьэх. Ахэр адэтых къалэхэу Москва, Санкт-Петербург, Красноярскэ, Екатеринбург, нэмыкІ- къыкІэлъыкІощт Гватемалэ къикІыгъэ заказым игъэцэкІэжьын. Аузэ, нэмык ІэкІыб къэралхэми талъыІэсынкІи мэхъу.

Тызхэт илъэсым пыкІыгъэ пІалъэм продукцием иІугьэкІын сыда къыгъэлъэгъуагъэр?

2013 — 2014-рэ кризис илъэсхэм къэтшІырэм ибагъэ щыкІагьэ фашІыгь. Ахэм къакІэлъыкІогъэ 2015-рэ илъэсым Іофыр нахь зыпкъ идгъэуцожьыгъагъ. Мы илъэсым пыкІыгъэ мэзитфым къызэригъэлъэгъуагъэмкіэ, гъэрекіорэ илъэс гъунапкъэм егъэпшагъэмэ, хэхъоныгъэу тшІыгъэр процент 29-м нэсыгъ.

– Щамсудин, тизэдэгущыІэгъу икІэухым джыри зы упчіэ сиі.Тапэкіэ редукторыші заводыр сыдым фэдэщтэу къыпшіошіыра?

— СшІэрэп ащ тылъыІэсышъущтми, ау гугъапізу тиіэр научнэ-производственнэ объединение шіыкіэм техьэгьэныр ары. ТэшІэ ар псынкІэ Іофэу зэрэщымытыр. Ау тапэкІэ хэхъоныгъэшІухэр шІыгъэнхэм фэшІ а шІыкІэм фэкІогьэныр нахь дэгъоу тэлъытэ.

- Тхьауегъэпсэу, **Щамсудин**, редукторышІ заводым инепэрэ щы акіэрэ инеущрэ игъэкІотыгъэу тызэращыбгьэгьозагьэмкіэ. ГухэлъышІоу зыдэшъуІыгъхэр къыжъудэхъунхэу шъуфэтэІо.

СЭХЪУТЭ Нурбый.

Сурэтхэр Іэшъынэ Аслъан тырихыгъэх.



Бэмэ къызфагъэфедагъ

Административнэ хэбзэукъоныгъэхэмкіэ Кодексым зэхъокіыныгъэу фашіыгъэхэм къызэрагъэнафэу, гъогурык оным ишапхъэхэр зыукъогъэхэ водительхэм атыралъхьэгъэ тазырым ызыныкъо апщыныжьын амал зэря эщтым фэгъэхьыгъэ унашъом 2016-рэ илъэсым щылэ мазэм и 1-м кіуачіэ иіэ хъугъэ. Ащ къызэрэдилъытэрэмкіэ, тазырыр къызщыптыралъхьагъэм къыщыублагъэу мэфэ 20-м къыкіоці ар зыптыжьыкіэ, ащ ызыныкъо къыпфагъэгъу.

Мы фэгъэкІотэныгъэр къызежьагъэм мэзи 5 тешlагъ. Адыгеим ар гъэцэкІагъэ зэрэщыхъурэм, тазырыр нахь псынкІзу къатыжьынымкІз а амалыр водительхэм агъэфедэмэ тыкІэупчІагь. Мы аужырэ уахътэхэм тазырхэм яугьоижьын хэхъуагъ нахь мышІэми, проценти 100-м нэсырэп. Игъом ыкІи икъоу административнэ пшъэдэкІыжьхэр апщыныжьыным фэгонетого фэгьэкготэныгьэ процент 50-р къырагъэжьагъ.

Къэралыгъо автоинспекцием и ГъэІорышІапІэу АР-м щыІэм административнэ практикэмкІэ иотдел ипащэу Алексей Чмыревым къызэриІуагъэмкІэ, зигугъу тшІырэ хэбзэгъэуцугъакІэм ишІуагъэ къэмыкІоу пІон плъэкІыщтэп. ГИБДД-м зэрэщалъытэрэр — анахь шъхьаІэр ахъщэр къаугъоиныр арэп, цІыфым ышІэгъэ хэукъоныгъэр зыдишІэжьыныр ары. Атыралъхьэгъэ тазырым ахъчалъэр ыунэкІыныр арэп, язекІуакІэ нахь тэрэз хъуным фэюрышІэнэу щыт.

— Мэзи 5-м къыкІоцІ тиреспубликэ административнэ пшъэдэкІыжь зэратыралъхьагъэмкІэ постановление 81352рэ, сомэ миллион 62-рэ мини 154-рэ зыуасэ щатхыгъ, къејуатэ Алексей Чмыревым. — Ащ щыщэу фэгьэкІотэныгьэ шыкіэкіэ птыжьын плъэкіыштыр хэукъоныгъэ 79766-рэ. А амалыр къызфагъэфедэзэ, постановление 42422-р апщыныгь (сомэ миллион 18-рэ мин 356-рэ). ЗэкІэмкІи пшъэдэкІыжь пчъагьэу атыралъхьагъэм ипроцент 52-р, -ихижи мејуне ечлинетојуствен фэгъэкјотэнигъэ убытэрэм ипроцент 41-р аты-

Урысыер зыпштэкІэ, фэгъэкІотэныгъэмкІэ хэукъоныгъэ 32679-рэ апщыныгь, процентхэмкіэ — 32-рэ. Зэрэхъурэмкіэ, мы амалыр Адыгеим нахь щагъэфедагъ.

Джыри зэ шъугу къэдгъэкІыжьыных хэбзэгьэуцугьэу зигугъу тшІырэм пылъ унашъохэр. Ахэр пчъагъэрэ тигъэзет къыщыхэтыутыгъэх нахь мышІэми, зылъымыІэсыгьэхэр щы-Іэх. ГъогурыкІоным ишапхъэхэр зыукъуагъэхэу инспекторхэм къаубытыхэрэм тазырыр зэрэщытэу итхагъэу тхьапэ къаратыщт. Ащ итхэгъэщт мэфэ 20-м къыкоц ахъщэм ызыныкъо ытыжьын амал зэряІэр. Нэужым мыш фэдэ цІыфым тыралъхьэгъэ тазырым ызыныкъо зэритыжьын ылъэкІышт къэбарыр къэралыгьо ыкІи муниципальнэ тынхэм афэгъэхьыгъэ къэбарлъыгъэlэс системэм (ГИС ГМП ыужкІэ къызэрэщытющтыр) рагъэхьан фае. Нэужым къэбарыр ащ къекІышъ, ГИБДД-м

къэ огъошју хъунхэм фэш агъэ-

кІэкІэу макъэ горэ хэзы е чІенэ,

етІани гущыІэм апэрэ мэхьа-

нэр зыхинэкіэ, икъэіуакіэ на-

хьыбэрэм зэблехъу. Загъорэ

«сыпытым удэзгьэкІын» зыгорэм

къыІоу мэхъу. ГущыІэм имэ-

хьанэ зымышІэрэм ар къыІонкІэ

гъэшІэгъонэп. Ащ ежь къы-

ригъэкІырэр — зыгорэм дигъэзыхьаныр, ышъхьэ фимытэу

Геродот къытхыжьыгъэмэ

тызэрагъэгъуазэрэмкіэ, нафэ

къытфэхъу пэсэрэ хьэдэ гъэ-

тІылъыжьыкІ у ыкІи Іошъхьэ

шІыкІэу ижъыкІэ щыІагъэхэр

тилъэпкъ зэригъэцакІэщтыгъэхэр.

Ахэр Улэпэ Іуашъхьэхэм ащыд-

гъэунэфыгъэх ыкІи фэІо-фа-

къыдифыныр.

икомпьютернэ базэу «Административная практика» зыфиюрэм къехьэ. Джащ фэдэу я 21-рэ мафэм а къэбар системэм піальэр зэрикіыгьэр рагьэхьажьы.

Мэфэ 20 палъэ зыквыпылъыр тазырэу къытыралъхьагъэм водителыр емызэгъ зыхъукІэ, мэфи 10-м къыкІоцІ кІэдэон амал иІэнэу ары.

ЯтІонэрэу а хэукъоныгъэ дэдэр илъэсым къыкоц зышІырэ водительхэми (ыпэрэ тазырыр игъом атыжьыгь нахь мышІэми) ащ фэдэ амал яІэжьыщтэп. Шъугу къэдгьэкlыжьын, ятІонэрэу мы хэбзэгьэуцугьэр зыукъохэрэм пшъэдэкІыжь тедзэхэри арагъэхьыщтых.

ГъогурыкІоным хэлажьэхэрэм Къэралыгьо автоинспекцием агу къегъэкІыжьы: джырэ уахътэ административнэ пшъэдэк ыжьхэм япхыгьэ хэбзэгьэуцугьэм къызэрэщиюрэмкіэ, ціыфым ежьежьырэу мэфэ 60-м къыкlоцІ ахэр ыгъэгъужьынхэ ылъэкІыщт. А уахътэр зыблэкІыкІэ, тазырыр фэдитlукІэ уагъэпщыны ыкІи административнэ хьапсэу мэфэ 15 къыптыралъхьэ е сыхьат 50-м тепъытэгъэ шюкі зимыіэ Іофшіэнхэр уагъэгъэцэкіэщтых.

ІЭШЪЫНЭ Сусан.



• АДЫГЭХЭМ ЯТАРИХЪРЭ ЕПЛЪЫКІЭХЭМРЭ

# УичІыгу щызэбгъашІэрэр огъэлъапІэ янэшанэмэ ащыщ, гущыІэхэр

(Къызык Іэльык Іорэр мэкъуогъум и 9-м къыдэкІыгъэ номерым ит).

«...Тетыгьо зиІэгьэ цІыфыр загъэтІылъыжьыгъэм илъэс зытешІэкІэ, зипэщэгьэ цІыфхэм анахь бжьышІохэу, дахэхэу, хъулъфыгъэ шъэныкъо къахахыщтыгь, шы Іэхъогьум дэгьухэу шы 50 къыхащыщтыгъ. Ахэр Ічашъхьэм рашалІэти, атхьалэштыгъэх, акІоцІмэ арылъхэр къарахыти, фыркъо арызы ашІыжьыщтыгь. Пчэгъу тІурытІумэ щэрэхъныкъо зырыз апаlуліэти, ахэм шым ыпкъ, щытым фэдэу, ылъакъохэр чІым нэсышъонэмысышъоу, атыралъхьэщтыгь. Шы онэІапІэхэр зэрапылъхэу шхомлакІэхэмкІэ рапхыщтыгьэх.

Хъулъфыгъэ 50-у атхьэлагъэхэр шымэ атырагъэтІысхьэщтыгъэх. Ащ пае хьадэмэ акІэпкъымэ къащыкІэдзагьэу апшъэмэ анэсэу апкъыхэм якІыхьагъэкІэ пчэгъухэр апхырагъэкІыщтыгъэх. А пчэгъумэ апэкІэ папціэхэр шымэ ахаіузэ, хьадэхэр шымэ атырагьэтІысхьэщтыгьэх. Арэущтэу «шыу» шъэныкъо псэпэт-къэгъэгъунакІоу Іошъхьэ лъапэм хъураеу къырагъэуцокІыштыгъэ».

Илъэскіэ узэкіэіэбэжьмэ, а агьэтІыльыжыйгьагьэм ыпсэ къагъэгъунэнэу ахэр пагъэуцощтыгъэх.

Шыу 50-у псэпэт-шъхьагъырыт ашІыгьагьэхэм яхьадэхэр Улапэ, я IV-рэ Іуашъхьэу бжъэ «Пегасыр» къызычІэкІыгъэмрэ я VI-рэ Іуашъхьэмрэ азыфагу щычІатІэжьыгъагъэхэр 1982-рэ илъэсым къычахыжынъагъэх.


Шыухэу псэпэт-шъхьагъырыт ашІыгьагьэхэм яхьадэхэм апальхьажьыгьэгьэхэ чатэхэр, пчыпыджыныпэхэр, ІэшІокІхэр, щэбзапэхэр, нэмыкІхэр, шыхэм

шхојухэр, онэјапјэр зэрыгъэкІэрэкІэгъэгъэ джэрз пкъыгъохэр къычахыжьыгъагъэх. Шхыныгъохэр, шъонхэр зэрытэу адычІагьэуцожыльэгьэ къошынхэр, лагьэхэр бэнхэм къарагьотэжьыгъэх. ГъэшІэгьоныр а «хьэдэухъумакlo» ашІыгьагьэмэ ащыщ зы дышъэ Іэпэщысэ закъуи къызэрэпымыкІыгъэр ары. Геродот къызэриІотагъэм фэдагьэх къагьотыгьэхэр.

Ащыгъум экспедицием ипэщэгъэ профессорэу А.М. Лесковым нэбгырэ 40-мэ яхьэдэкъупшъхьэмэ анахь къычаригьэхыгъагъэп — ежь «Открытый лист» зыфиlоу къаlихыгъагъэмкІэ, Іуашъхьэхэр арыгьэ нахь, къэхалъэр ытІын фитыгъэп. Къэхалъэм джыри уетІэжьымэ, адрэ шыуипшІмэ якъупшъхьэхэр къычІэкІыщтхэу тэгугъэ.

БэшІагъэу цІыфхэр, хьадэм дычалъхьанхэм фэші, аукіыжьхэрэп, ау а ижъыкІэ ахэлъыгъэ шэн-хабзэу хьадэм пэсакІо зэрэпагъэуцощтыгъэр тыбзэ къыхэнагъ. Ащ раІощтыгъэр псэпэт. Ліагъэм ыпсэ икъэрэгъул, иухъумакіу. А фэіо-фашіэу щыІагьэм ифэмэ-бжьымэ адыгэмэ абзэ щэхъу нэмыкІыбзэ къыхэнагъэу тыщыгъуазэп.

Охътабэ тешІи, цІыфхэр амыукІыхэу, Іуашъхьэмэ «апамыгьэуцожьхэ» зэхъум, агьэцакІэщтыгьэ Іофыгьор къэзыгьэлъэгьорэ гущыІэр тыбзэ къыхэнагь, ау ащ имэхьанэ нэмыкі хъугьэ. Джырэ тилъэхъани зэхэпхыщт лъэшэу губжыгъэм ыгу забгъэрэр ыгъэщынэзэ, «сэпэтым удэзгъэкіын» риіоу. Агъотыгъэкіэ пкъыгьо горэ псынкІзу акъутэмэ е зэшІуаутэу мыпсэольэжь ашіымэ, «сэпэтым дигьэкіыгь» aloy мэхъу. Пэсэрэ гущыlэу «псэпэтым» апэрэ макъэу «п»-р



Эрмитажым 2006-рэ илъэсым къыдигъэкІыгъэ тхылъэу «Скифхэм яижъырэхэу Темыр Кавказым Эрмитажым щиугъоигъэхэр, къэлэрмэз Іуашъхьэхэр» зышъхьэу Л.К. Галанинам ытхыгъэм къыдэтхыгъ. Эрмитажым иэкспедициеу Людмила Константиновнар зипэщагьэм А. Тэур ахэтэу 1981-рэ илъэсым Къэлэрмэзы Іошъхьэ зытІущ щауплъэкІужьыгъагъ. Я XIX-рэ лІэшІэгъум икІэухым Н.И. Веселовскэм зэригъэтІэгъэгъэхэ пачъыхьэ Іуашъхьэм къытенэгъэгъэ ятІэр тырахыжьыгъагъ, ау мыутІэ къызэрыкІо хьэдэкъупшъхьэхэмрэ апылъыгъэ пкъыгъохэмрэ анэмык къычахыжыыгьагьэп. Ащыгьум къагьотыгьагьэмэ зы дышьэ ІэшІэгьэ закъуи къахэфэгъагъэп.




ИжъыкІэ адыгэхэм хьадэмышъухэр (мумия) ашІыхэу яхэбзагь. Чъыгыпкъыр тюу зэгуаутыти, хьэкъуашъом фэдэу лъэныкъуитІур рапцыкІыщтыгьэ, пхъэмбай (домовина) ашІыщтыгьэ. ЛъэныкъуитІуми гьуанэхэр ахахыщтыгъэх. Хъулъфыгъэ хьадэр ащ далъхьэти, гъучІыІунэ кІыхьэ пліэмыехэмкіэ зэтыраІулІэщтыгьэ. Пхъэмбаир чІыгхэм е къутамэхэм апалъэщтыгъэх. Мыщ дэжьым къэ-Іогъэн фае бзылъфыгъэхэр пхъэмбайхэм зэрадамылъхьажьыщтыгъэхэр. Ахэр бэнхэм щачІатІэжьыщтыгъэх.

Гъуанэхэр зыхэхыгъэ пхъэмбаеу чъыгым кІэшІагьэм жыыр щызекІощтыгьэ ыкІи игьорыгьоу хьадэр дэгъухьэщтыгъэ, хьадэмышъу хъущтыгъэ.

Пхъэмбайхэм бжьэхэр адахьэхэу, шъоу адашІыхьэу къыхэкІыщтыгьэ. Зэтырахыти, шъоур къыдахыщтыгъэ, ашхыщтыгъэ ыкІи ащэщтыгьэ. Илъэсищым къыкІоцІ бжьэхэр пхъэмбаим зыдэмыхьэхэкІэ, ягупсэ джэнэтым рамыгьэхьагьэу аюти, тышэ (къурмэн) фашыштыгьэ. ЗэшІокІзу ліакъом иізм елъытыгъэу къохэр аукІыштыгъэх хым щегъэжьагъэу пшІыкІутІум нэсэу. Тхьэ елъэlущтыгьэх, гьомылапхъэхэр арагъэшхыщтыгъэх.

Джэрз ліэшіэгъум илъэхъан къыщегъэжьагъэу хьадэмышъухэр тильэпкъ ышІэу ихэбзагь. Пхъэмбайхэу хьадэхэр зыдагъэгъухьагъэхэр къыпахыжьхэти. испунэмэ аралъхьажьыщтыгъэх. Испунэмэ агупэмэ гъуанэхэр ахэхыгъэх, ау зэкlэхэри иныхэп, хьадэр гъэгъугъэми, иплъхьэшъущтэп, ащ пае Іу зэжъумэ Іукохэр къаІуахыти къупшъхьэхэр зырызэу аралъхьэщтыгъэх. Анахыыбэ. хьэдэ 70-мэ якъупшъхьэхэр, хыlушъо Шапсыгьэ ит псыхьожьыеу Къолэкьопс инэпкъ къыщыхагъэщыгъэ испунэм къырагъотагъэх.

ТЭУ Асльанрэ Нуриетрэ.



Хъулъфыгъэ хьадэхэр зыдэлъ пхъэмбайхэр чъыгхэм е къутамэхэм апалъэщтыгъэх ыкlи хьадэмышъу ашІыщтыгъэ. Бзылъфыгъэ хьадэхэр чіым чіалъхьэщтыгъэх.

# Альпинистхэр агъасэх



Къушъхьэм узэрэдэкІоещтыр, мылылъэхэм узэразэпырыкІыщтыр, кІапсэкІэ узэпышІагьэу къушъхьэ чапэхэм ыкІи мыл чагъэхэм узэращызекІощтыр умышІэмэ, альпинист ухъущтэп, уипсауныгъи къэуухъумэшъущтэп. Ахэр зэзыгъашІэ зышІо-

игъохэу Москва, Санкт-Петербург, Краснодар, Урал, Адыгеим, нэмыкІ чІыпІэхэми къарыкІыгъэхэр ары альпинист Іэпэ-Іасэхэм джы агъасэхэрэр. Ахэр нэбгырэ 15 мэхъух, тхьамафэм къыкІоцІ къушъхьэхэм защагъэсэщт ыкІи ящыкІэгъэ

Альпинист Іазэу ыкІи ціэрыюу, анахь къушъхьэ лъэгэ зэфэшъхьафиблэу дунаим тетым адэкІоягъэу, Адыгеим щыщэу Максим Богатыревымрэ Москва щыщ зэлъашіэрэ гидэу Владимир Кушнаревымрэ мы мафэхэм къушъхьэ туризмэм ипрограммэ альпинист хъу зышІоигъохэм Адыгеим щарагъашіэ.

шіыкіэ-амалхэр къызіэкіагъэхьаштых.

- Программэр альпинизмэм зыфэзыгъасэ зышІоигъохэм атегъэпсыхьагъ, — къыІуагъ М. Богатыревым. — НыбжьыкІэхэм къафэтІотэрэ къэбархэм анахьи, ашІэн фаеу ядгъэлъэгъухэрэм нахь ахэдгъэхъоныр къыхэтхыгъ. Ор-орэу бгъэцэкІэнэу узасэрэм укъигъэпцІэжьыщтэп, ар къыдэтлъытагъ Іоф зэрадэтшІэщтыр дгъэнафэ зэхъум.



ЕгъэджакІохэм зэралъытэрэмкіэ, къушъхьэм хэтхэу шіэныгъэхэр зэзыгъэгъотыхэрэм ахэр ащыгьупшэжьыщтхэп. ЦІыфым ыІэкІэ ыгъэцакІэрэр ыгуи ышъхьи къарэнэ. Ежь-ежьырэу кІапсэр зэкъуидзагьэмэ, ыгьэфедагъэмэ, къушъхьэ зандэм удэкІуае хъумэ ар зэрэуищыкІэгьэщтыр ыгьэунэфыгьэмэ, джары ежьымкІэ еджапІэри, шІэныгьэри.

Зыщеджэнхэу къыхахыгъэр Унэ-Козэ икъушъхьэ цакІэхэр ары. Мыщ кlапсэр зэрэбгъэфедэщтыр щызэбгъэшІэщтмэ, тегъэпсыхьэгьэ шъыпкъэу щыт. Ащ нэмыкІзу цІыфыр къэсымэджагъэмэ, икъупшъхьэхэм ащыщ къутагъэмэ, врачхэр къэмысызэ ІэпыІэгъу зэрэфэхъущтхэр арагъэлъэгъущт.


Еджэныр Фыщт ышъхьагъ щаухыщт. Тхьамафэм зэрагъэгъотыгъэ шІэныгъэхэр зыфэдэхэр къушъхьэм дэкlyaeхэ зыхъукІэ къэлъэгъощтых.

— Мыщ фэдэ егъэджэнхэр Адыгеим апэрэп зэрэщызэхатщэхэрэр, — къыхигъэщыгъ М. Бормотовым. — Альпинистхэр щыбгъэсэнхэм тикъушъхьэхэри, тимылылъэхэри, къушъхьэ тІуакІэхэри атегьэпсыхьагьэх.

(Тикорр.).



#### • КЪОДЖЭ СПОРТЫМРЭ ЩЫІЭНЫГЪЭМРЭ



# **Зэфэхьысыжьым** уапэкіэ уегьапльэ

Ліэшіэгъу пчъагъэхэм псыхъоу Пщыщэ иорхэр зэрэуалъэхэрэр гъобэкъуаехэм зэхахы. Бзэ Іульэу щытыгъэмэ, къуаджэм дэсхэм хъишъэ гъэшіэгъонхэр Пщыщэ къафиіотэн ылъэкІыщтыгъэ. Граждан заом, Хэгъэгу зэошхом ялъэхъан Гъобэкъуае къинэу пэкіэкіыгъэр, зэхъокіыныгъэм иилъэсхэм къапкъырыкіыгъэ щыіакіэр зэгоуагъэхэм Пщыщэ ащыщ. Ащ дакіоу, къоджэ спортым зиушьомбгъугъ. Ціыф гъэсагьэу чылэм къыдэкІыгъэхэр псыхъо чъэрым фэусагъэх. Тхьэм гъэрет къызэритыгъэхэм япсауныгъэ агъэпытэн, якъулайныгъэ хагъэхъон ямурадэу псыхъом инэпкъхэм спорт зэнэкъокъухэр ащызэхащэщтыгъэх. Спорт псэуалъэхэр зэрафимыкъурэм къыхэкізу нэпкъым уарзэр тыратакъощтыгъ, бэнапіз къыщызэІуахыгъэу къызыщагъэхъущтыгъ.

# Чылэм ыцІэ зыІэтыхэрэр

Гъобэкъуае цІыф кІочІэшхоу къыдэкІыгьэр макІэп. Шыумэфэшхор СтІашъухэм ащыщыгъ. Хьапыщтэ зэшхэр, Чэсэбый Юныс (Тэтэрыкъор), нэмыкІхэм къэбар гъэшіэгьонхэр къараіуаліэх. Гъукіэлі Аслъан, ГъукІэлІ Мухьдин, фэшъхьафхэри игъом тренер-кІэлэегъэджэ дэгъу ІэкІэфагьэхэу загьасэщтыгьэмэ, спортсмен цІэрыІо хъунхэ алъэкІыщтыгьэ.

Пщыщэ Тушъо чІыгу зэщизэу щагьотырэм кіалэхэр, мафэ къэс піоми хъунэу, шызэнэкъокъуштыгъэх, мыжъошхохэр адзыщтыгъэх, пудитІу хъурэ гирыр нахыыбэрэ къэзыІэтыштыр язэрэмыгъашіэу кіуачіэкіи, къулайныгъэкіи зэпэуцужьыщтыгъэх.

Атлетикэ онтэгъумкІэ ГъукІэлІ Мухьдинэ ныбжьыкІэхэр ыгъасэхэ шІоигъоу купхэр зэхищэщтыгъэх. КІалэхэр ащ зэрэлъыкІохэрэр тшІогъэшІэгъоныгъ. СамбэмкІэ бэнакІэ аригъашІэ шІоигъоу ГъукІэлІ Аслъанбэч Іофым кІэщакІо фэхъугъагъ.

# Самбэм икъежьапІэхэр

Дзэм къулыкъур зыщехьым, кlyaчlэр

нахь псыхьагъэу ядэжь къэкІожьыгъ. Мэкъумэщ техникумыр Мыекъуапэ къыщиухи, спортым нахь пыщагьэ хъугьэ. Адыгэ шъолъырым самбэ бэнакІэр апэ къизыхьагъэхэм А. ГъукІэлІыр ащыщ. Гъобэкъуае самбэмкІэ зыгъэсапІэ къыщызэІухыгьэным зэрэпыльыгьэр дэгьоу къэтэшІэжьы.

Апэрэ бэнэкІо купэу 1967-рэ илъэсым зэхищагъэм Теуцожь Ахьмэд, Хъут Хьисэ, нэмыкІхэри якъулайныгъэкІэ къахэщыгъэх. Пщыщэ инэпкъ зэикІхэм ащыщ пхъэупсафэхэр тыратакъуи, бэнэпІэ алырэгъу ашІыгъагъ. Адыгэ бэнакІэм самбэр фагъадэзэ, яІэпэІэсэныгъэ хагъэхъонымкІэ амалышІухэр псынкІэу къагъотыщтыгъэх.

## Лъапсэр мэпытэ

Илъэс 50 фэдиз ыныбжь тибэнапіэ. СпортымкІэ дунэе класс зиІэ мастерхэу Іэшъынэ Сэфэр, Шъхьащэкъо Эдуард, ЦІыкІуныбэ Юсыф, фэшъхьафхэри ІэкІыб къэралхэм ащыбэнагъэх, медальхэр къащыдахыгъэх. Тхьаркъохъо Хьазраил, Шъхьащэкъо Амзан, СтІашъу Хьазрэт, Теуцожь Казбек, нэмыкІхэри къакІэлъыкІуагъэх.

Тхьаркъохъо Аслъан илъэси 9 зэхъум, А. Гъукіэліыр зипэщэ зыгъэсапіэм кІvагьэ. КІэлэ псыгьо ишыгьэм псынкІэч зыкъызэјуихы шіоигьоу спортсмен анахь дэгъухэм ябэныщтыгъ, къызэрэтекІохэрэм пае ыгу ыгъэкІодыщтыгъэп. Ашугэу Теуцожь Цыгьо ишІэжь фэгьэхьыгьэ зэнэкъокъум апэрэ чІыпІэр къыщыдихыгъ. Урысыемрэ Адыгеимрэ язаслуженнэ тренерэу Дзыбэ Хьамзэт пащэ къыфашІи, нахь ныбжьыкІаІохэр зыщагъэсэрэ купым А. Тхьаркъуахъор зыхагъахьэм, икъулайныгъэ хигъэхъуагъ.

— Тренерэу Іоф сшІэнэу ІэнатІэ къызысатым, сызыгъэсэгъэ ГъукІэлІ Аслъанбэч гъусэ сызэрэфашІыгъэр сигушІогьошхуагь, — къытфеІуатэ Дзыбэ Хьамзэт. — ЩыІэныгъэм сыхищагъ. Тренерэу зэрэщытыр, лъэпкъ шэн-хабзэхэм тафигъасэ зэрэшІоигъор гукІэ къатштэщтыгъ.

Чъыгыр пытэмэ, къутамэхэм бырабэу заушъомбгъущт. ГъукІэлІ Аслъанбэч ыгъэсагъэхэм къуаджэр агъэдахэ, республикэм ыцІэ дунаим лъагэу щаІэты. Дзыбэ Хьамзэт тренер цІэрыІу, ар зипэщэ Шъхьащэкъо Эдуард дунаим ыкІи Европэм яныбжыкІэхэм язэнэкъокъухэм дышъэ медальхэр къащихьыгъ, спортымкіэ дунэе класс зиіэ мастерэу Тхьаркъохъо Хьазрэилэ Урысыем джэрз медалыр къыщыфагъэшъошагъ.

Урысыем спортымкІэ имастерхэр, дехетхившк мехфахишефев дравра изыгъэкъугъэхэр гъобэкъое кlалэхэм къахэкІыгъэх. Полицием, фэшъхьафхэм къулыкъур ащызыхьыхэрэм къоджэ спортым лъапсэ щашІыгъ.

# ЩыІэныгъэм фагъасэх

Дзыбэ Хьамзэт зэрилъытэрэмкІэ, бэнакІэхэм зафэзыгъасэ зышІоигъоу еджапІэм къакІохэрэр бэ мэхъух, зэкІэри хэгьэгум, дунаим ячемпион хъущтхэп. Тренерым пшъэрылъ шъхьаІэу зыфигьэуцужьырэр кlалэхэр щыlэныгьэм фигъэсэнхэр ары. ГукІэгъу ахэлъыным, цІыфышІу хъунхэм, хэгьэгум ищыкІэгьэ сэнэхьатхэм зафагъэсэн алъэкІыным фэгъэхьазырыгъэнхэ фае. Ячылэ фэгумэкІхэу, яреспубликэ агъэлъапІзу, адыгагъэ ахэлъэу кlалэхэр псэунхэм фэшl тренерым елъытыгъэр макІэп.

Джырэ уахътэ еджакІохэм ащыщхэр компьютерым бащэрэ кІэлъырысхэу, Интернетым идунэе хъытыу къэбарэу къырахыщтымкІэ зэнэкъокъухэу бэрэ къызэрэхэкІырэм Хь. Дзыбэр щыгъуаз. Зэтыгьо къэралыгьо ушэтынхэм щыкІагьэу ахилъагьорэм зэригьэгумэкІырэм, адыгабзэмрэ тарихъымрэ язэгьэшІэн. фэшъхьафхэм татегущы агъ.

Зэфэхьысыжьхэм къахэдгъэщыгъэр кІэлэегъаджэм ыгъэсагъэр дзэ къулыкъум къикІыжьыгъэми, Мыекъуапэ е республикэм икІыгьэу Урысыем икъалэ шеджэми. нэжъ-Іужъхэм акіэупчіэ. ишІуагъэ аригъэкІы зыхъукІэ, пІуныгъэм имэхьанэ зыкъызэриІэтырэр ары. Щысэ зытырахырэмэ Тхьаркъохъо Аслъан ахэтэлъытэ.

Спортым лІэужхэр зэрепхых. Къуаджэм кІуачІэр щызыгьэпытэрэ кІалэхэм якъулайныгъэ апсыхьэ, щыІэныгъэм пытэу зэрэхэуцощтхэм пылъых.

СТІАШЪУ Майор. КІэлэегъэджэ Іофшіэным ивете-

Сурэтым итыр: Шъхьащэкъо Эду-

# 1

# Специалист ныбжык эхэм ащэк эх

Социальнэ Іофшіэн зэфыщытыкіэхэм ягъэзекіонкіэ лъэныкъуищ комиссием ичэзыу зэхэсыгъо мы мафэхэм Мыекъуапэ щыкіуагъ. Ар зэрищагъ Адыгэ Республикэм и Премьер-Министрэ игуадзэу Наталья Широковам.

Зэхэсыгъом хэлэжьагъэх Адыгеим псауныгъэр къэухъумэгъэнымкіэ иминистрэ иапэрэ гуадзэу Галина Савенковар, АР-м Іофшіэнымкіэ ыкіи социальнэ хэхъоныгъэмкіэ иминистрэ игуадзэу Хьэпэе Марыет, нэмыкіхэри.

Зэхэсыгъом зыщытегущы-Іэнхэу агъэнэфэгъэ Іофыгъохэр къамы Іэтыхэзэ, республикэ зэнэкъокъоу «ІофшІэныр къэухъумэгъэным изэхэщэнкІэ организацие анахь дэгъу» зыфиГорэм 2015-рэ илъэсым текІоныгъэр къыщыдэзыхыгъэхэм шІухьафтынхэр аратыжьыгъэх, ыпэкІи гъэхъэгъэшІухэр ашІынхэу афэлъэІуагъэх.

Искусствэхэм я Адыгэ республикэ колледжэу Тхьабысымэ Умарэ ыціэ зыхьырэм иіофшіэн зэрэзэхищэрэм, гумэкіыгъоу иіэхэм къатегущыіагъ Адыгеим культурэмкіэ иминистрэ

иапэрэ гуадзэу Нафиса Васильевар. Ащ къызэриІуагъэмкІэ, Темыр Кавказым ежь фэдэ иучреждениеу пэрытныгъэ зы-Іыгъхэм ясатырэ хэт. Непэрэ мафэм ехъулІэу отделение 12-мэ ащарагъаджэх, сэнэхьати 9-кІэ къагъэхьазырых. Ахэм ащыщых фортепианэм, лъэпкъ Іэмэ-псымэхэм къарагъэІонэу арагъэшІэныр, вокальнэ, музыкальнэ искусствэр аlэкlагьэхьаныр, къэшъокІэ зэфэшъхьафхэм, декоративнэ-прикладной искусствэм ащагъэгъозэнхэр, нэмыкІхэри.

— 2015 — 2016-рэ илъэс

еджэгъум колледжым студент 270-рэ чІэсыгъ, — къыІуагъ Нафиса Васильевам. — Искусствэхэм я Адыгэ республикэ колледжэу Тхьабысымэ Умарэ ыцІэ зыхырэм кІэлэегъэджи 125-мэ Іоф щашІэ. ГухэкІ нахь мышІэми, мылъкоу къытфатіупщырэр нахь макІэ мэхъу. 2014-рэ илъэсым сомэ миллион 49-рэ мини 147-рэ хъущтыгъэ, 2015-рэ илъэсым — сомэ миллион 48-рэ мин 681-рэ, 2016-рэ илъэсым — сомэ миллион 47-рэ мини 147-рэ.

Зипсауныгъэкlэ илэгъухэм акlэмыхьэрэ кlэлэцlыкlухэм анаlэ зэратырагъэтырэр джащ фэдэу Васильевам игущыlэ къыщыхигъэщыгъ. Ахэм къин къащымыхъоу колледжым чlэхьашъунхэ амал яl. Еджэгъу сыхьатхэм ауж ахэм нахь игъэкlотыгъэу кlэлэегъаджэхэм loф адашlэ.

Колледжым студентхэм шlэныгъэ куу щарагъэгъотыным яшъыпкъэу пылъых. 2015-рэ илъэсым нэбгырэ 70-мэ гъэсэныгъэм иучреждение къау-

хыгъ, ахэм ащыщэу нэбгырэ 13-мэ диплом плъыжьхэр къалэжьыгъ. Илъэс еджэгъур окlофэ студентхэр зэнэкъокъу зэфэшъхьафхэм, Іофтхьабзэхэм чанэу ахэлажьэх.

ЯІофшІэн зэрифэшъуашэу зэшІуахы нахь мышІэми, ыпэкІэ зигугъу къэтшІыгъэ колледжым гумэкІыгъо гъэнэфагъэхэр иІэх. Ахэм ащыщ специалист ныбжьыкІзу Іоф щызышІэрэр зэрэмакІэр. Нафиса Васильевам къызэриІуагъэмкІэ, ар дагъэзыжьыным пае шІэгъэн фэе лъэныкъо зэфэшъхьафхэм ыпэкІз Іоф адашІэщт.

Нәужым 2015-рә илъэсым Іофшіэныр къэухъумэгъэнымкіз Іофхэм язытет Хьэпэе Марыет къытегущыіагъ. Ащ къызэриіуагъэмкіэ, ціыфым ипсауныгъэ зэрар езыхырэ Іофшіапіэхэм ащылажьэу процент 20,1-рэ 2015-рэ илъэсым икізухым агъэунэфыгъ. 2014-рэ илъэсым егъэпшагъэмэ, ар нахышіум ылъэныкъокіз зэхъокіыгъ, нахь макіз хъугъэ япчъагъэ. Социальнэ страхованиемкіз

дэу Адыгэ Республикэм щыlэм къызэритырэмкlэ, 2015-рэ илъэсым шlокl имыlэу социальнэ страхованиер зэрагъэгъотыгъэхэм ащыщэу проценти 6,8-р цlыфым ипсауныгъэ зэрар къезыхын зылъэкlыщт е щынэгъо loфшlапlэхэм ащэлажьэх.

— Шъобж зэфэшъхьафхэу Іофшіэным хахыхэрэм япчъагьэ аужырэ илъэситфым къыщэкіэ. Социальнэ страхованиемкІэ Фондэу Адыгэ Республикэм щыІэм къызэритырэмкІэ, блэкІыгъэ илъэсым Іоф ашІэзэ шъобж атещагъэ хъугъэу нэбгырэ 38-рэ агъэунэфыгъ. Ар 2014-рэ илъэсым егъэпшагъэмэ, процент 25-кІэ нахь макІ, — къыІуагъ Хьэпэе Марыет. — Организациехэу Адыгеим итхэм Іоф ащызышІэрэ нэбгыриту блэкыгьэ ильэсым шъобж зэфэшъхьафэу атещагъэ хъугъэхэм апкъ къикІыкІэ ядунай ахъожьыгъ. 2014-рэ илъэсым — нэбгырищ.

Къэралыгъо программэу «Развитие здравоохранения» зыфигорэу 2014 — 2020-рэ илъэсхэм ательытагъэр Адыгэ Республикэм гъэцэкгагъэ зэрэщыхъурэм ыкли зэфэхьысыжьэу ащ фэхъухэрэм къатегущыгагъ Галина Савенковар. Нэужым зэхэсыгъом къекголгагъэхэм зэфэхьысыжьхэр ашыгъэх, унэшъо гъэнэфагъэхэри зыфагъэуцужьыгъ.

ГЪОНЭЖЬЫКЪО Сэтэнай.



#### ИСКУССТВЭМРЭ КІЭЛЭЦІЫКІУХЭМРЭ

# «Дышъэ Іункіыбзэжъыер» ашіодах

Кіэлэціыкіу къэшъуакіохэм яфестивалэу Тіуапсэ щыкіуагъэм районым щыщхэр хэлэжьагъэх. Ублэпіэ еджапіэхэм ачіэхьащтхэр зэнэкъокъугъэх.

КІэлэцІыкІу ІыгъыпІэу N 15-м икупэу «Дышъэ ІункІыбзэжъый» зыфиІоу Агуй-Шапсыгъэ къикІыгъэм адыгэ къашъохэр дахэу къыгъэлъэгъуагъэх, кІзух хэхыгъэ концертым хагъэлэжьагъэх.

#### • ТИЗЭІУКІЭГЪУХЭР

# Къырымрэ Кавказымрэ

Тіуапсэ тарихъымкіэ имузееу Н. Полетаевым ыціэ зыхьырэм Къырымрэ Кавказымрэ язэпхыныгъэхэм афэгъэхыгъэ зэіукіэ щыкіуагъ.

Музеим шІэныгъэмкІэ иІофышІэ шъхьаІзу Къоджэ Маринэ Пуапсэ игурыт еджапІзу N 11-м икІэлэеджакІохэм къафиІотэгъэ къэбархэр щыІэныгъэм епхыгъэх. Шъолъырхэм ащыпсэурэ лъэпкъхэм яшэн-хабзэхэр, динэу алэжьырэр, якультурэ, псэукІзу яІэр зэригъэпшагъэх. Къырымрэ Кавказымрэ язэлъыІэсыкІэ амалхэм хэхъоныгъзу афэхъугъэр Къырым Урысыем зэрэхэхьажьыгъэм къыпкъырэкІы.

## • каратэ

# Медалыр — дышъэ

Каратэм хэхьэрэ киокусинканымкіэ зэнэкъокъоу Москва



щыкІуагъэм Урысыем ишъолъыр 20-мэ яспортсменхэр хэлэжьагъэх.

Къэбэртэе-Бэлъкъарым зыщызыгъэсэрэ Хъурмэ Ансар кг 50-м нэс къэзыщэчырэмэ якуп дышъэ медалыр къыщыдихыгъ. БэнакІор Налщык щэпсэу, илъэс 15 ыныбжь, къалэм ия 7-рэгурыт еджапіэ щеджэ, тренерэу Биткъэшэ Эмил ипащэу иІэпэІэсэныгъэ хегъахъо.

#### • ушу

## Анахь лъэш

Европэм ушумкіз ия 9-рэ зэіукіэгъухэм Шъачэ икіэлэеджакіоу Гъошъо Григорий дышъэ медалыр къащихьыгъ. Зэіукіэгъухэр Москва щыкіуагъэх.

Шъачэ ия 2-рэ кlэлэцlыкlу-ныбжьыкlэ спорт еджапlэ Г. Гъуашъом зыщегъасэ, илъэс 11-м ит. Илэгъухэм язэlукlэгъухэм ахэлажьэзэ дунаим, Европэм, Урысыем дышъэ медальхэр къащыдихыгъэх.

— Тренерэу сызыгъасэрэм, кІэлэ-



егъаджэхэм, сиlахьылхэм, зэкlэ къысфэгумэкlыхэрэм сафэраз, — къытиlуагъ Гъошъо Григорий. — Сиспорт медальхэм ахэзгъэхъон симурад.

## • дзюдо

# Тибэнак охэр къахэшыгъэх

Ростов-на-Дону дзюдомкіз зэнэкъокъоу щыкіуагъэм Урысыем иныбжьыкіэхэм якъулайныгъэ къыщагъэлъэгъуагъ. Тіуапсэ икіэлэціыкіу-ныбжьыкіэ спорт еджапізу N 1-м зыщызыгъэсэрэ кіалэхэр Краснодар краим ихэшыпыкіыгъэ командэ хэтыгъэх.

Бэнэкіо 540-м нахьыбэ алырэгъум щызэнэкъокъугъ. Тіуапсэ иліыкіохэу Михаил Игольниковымрэ, кг 90-рэ, Александр Колесник, кг 73-рэ, дышъэ медальхэр къафагъэшъошагъэх. Сергей Абьян, кг 60, ящэнэрэ хъугъэ. Краснодар краим икомандэ апэрэ чіыпіэр къыдихыгъ.

НЫБЭ Анзор.

АР-м хэгъэгу кіоці Іофхэмкіэ и Министерствэ дэжь щызэхащэгъэ Общественнэ советым иліыкіохэм 
илъэс къэс кіэлэціыкіухэм зызщагъэпсэфырэ ыкіи япсауныгъэ 
зыщагъэпытэрэ 
лагерьхэр къакіухьэх, 
яухьазырыныгъэ 
ауплъэкіу.

Мы илъэсым уплъэк ун Іофтхьабзэхэр лагерэу «Кавказым» щырагъэжьагъэх. Кіэлэціыкіухэр лагерым къызащэхэрэ уахътэм советым иліыкіохэр тефагъэх. Ахэм зэрапэгъокіыхэрэр, зыщыпсэущтхэ унэхэм язытет зэрагъэлъэгъугъ. Медицинэ фэюфашіэхэм ыкіи санитарнэ шапхъэхэм ягъэцэкіэн лагерыр зэрэфэхьазырым зыщагъэгъозагъ.

Джащ фэдэу зыгъэпсэфыпіэ лагерьхэу «Горная» ыкіи «Лань» зыфиіохэрэм советым хэтхэр ащыіагъэх. Кіэлэціыкіухэм афызэхащэщт культурнэ программэхэр зыфэдэщтхэр зэрагъэшіагъэх. Сабыеу къащагъэхэм ащыщхэм гущыіэгъу афэхъугъэх, чэфэу языгъэпсэфыгъо уахътэ агъэкіонэу афэлъэіуагъэх.

M

Къыхэгъэщыгъэн фае машо къэмыхъуным, мы лъэныкъомкіэ кіэлэціыкіухэм ящынэгъончъагъэ къэухъумэгъэным лагерьхэм яадминистрациехэм анаіэ зэрэтетыр. Видеокамерэхэр зыгъэуцугъэхэри ахэтых.

АР-м хэгъэгу кlоцl lоф-хэмкlэ и Министерствэ дэжь щызэхащэгъэ Общественнэ советым уплъэкlун lофтхьаб-зэу ригъэкlокlыгъэхэм зэфэхьысыжьэу афэхъугъэм пстэури ыгъэрэзагъ. Мы lофтхьаб-зэр тапэкlи лъагъэкlотэщт, республикэм ит лагерьхэр зэкlэ ауплъэкlущтых.

ЖЭЛДЭШЭ Рузан.

# Къушъхьэр къэджэ, о усакъыщтмэ

(Къызыкіэлъыкіорэр мэкъуогъум и 16-м къыдэкіыгъэ номерым ит).

А мэфэ шъыпкъэм нэмыкі турист купи осыхъотборэным хэфэгъагъ, ау ціыфхэр езыщэжьагъэхэр инструктор Іазэу зэрэщытым, ахэр зэригъэхьазырыгъэхэм ыкІи зэригъэдэІуагъэхэм яшіуагъэкіэ, зы нэбгыри фыкъуагъэп. Апэрэхэм афэдэу, ахэм мэзи апэблэгъагъэп, нэмыкі чіыпіи зыщаухъумэнэу щыіагъэп. Гъэхъупіэ къушъхьэ чэпэ джашъохэм жьыр ащыбыущтыгъ...

Іоныгъом и 9-м турбазэу «Лэгьо-Накъэ» къыщызэрэугьоигъэ цІыф купыр гьогу техьаным фэхьазырыгъ. Пчэдыжьым Лэгьо-Накъэ кънщыучънІыгьагь. Щыгъын фабэхэр туристхэм зыщалъагъэхэу псэй чъыгышхохэр жьым зэригьэсысыхэрэм алъыплъэщтыгъэх. Пчыхьэм гьогум зыдырахьыжьэщт гьомылэхэр къаратыгьэхагь, ярюкзакхэри зэдалъхьэгъэхагъэх.

Турбазэм иинструктор шъхьа Руслъан ом изытет къызэрэзэ ыхьэрэр къыдилъыти, туристхэр езыщэжьэщтхэ инструкторхэм къяджи, цІыфхэр рамыщэжьэнхэу къафигьэпытагь. Ое-ос зэхэт жыыбгъэшхо кІэтэу къызэрэблагъэрэм, ащ цІыфхэр хэмыфэнхэм пае мэфэ зытІум джыри турбазэм дэсыхэмэ нахьышІоу ылъытэгъагъ.

ЗыгьэпсэфакІо къэкІуагьэхэр Уралрэ Сыбыррэ къыздикІыгъагьэхэр. ЧъыІэм, жьыбгьэм ахэр ащыщынэщтыгьэхэп, мэфитю зы чІыпІэ исхэу хьаулыеу уахъдехА лехествеф уеноїнеств дет лъа ощтыгъэх маршрутым техьанхэу. Инструктор шъхьаІэм зэкІэми къариІуагь: «Ос къесыщт, шъуемыжьэмэ нахьышlу е апэрэ ос пхъапхъэр къызэрежьэу къэжъугъэзэжьыщт».

Джыри зэ ящыгъынхэр ауплъэкІужьыгъэх, кофтэ фабэхэр, лъэкъопылъхьэ пытэхэр, лъэпэд Іужъухэр зыдаштагьэх, ощх къыригъажьэмэ, зытырахъощт пленкэхэр аlыгъыгъэх. Алъакъохэр къэмыучъыІынхэу апэ полиэтилен Іалъмэкъ цІыкІухэр апалъашъохи, етІанэ кроссовкэхэр зыщалъагъэх. АІэхэр чъыІэ мылІэнхэм фэшІ щыгъын Іэшъхьэ пакіэхэр зэпапхыкіыгъэх, осыцэхэр анэгу къемыонхэм ыкІи ашъхьэхэр чъыІэ мылІэнхэм пае целлофан Іалъмэкъхэр зышъхьащалъэшъонхэу зыдаштагъэх. Нэбгырэ 37-рэ хъухэу, инструктор lэпэlасэр ягъусэу ахэри турбазэм дэкІыгьагьэх.

Апэрэ къушъхьэтхэу Азишскэм зыдэкІуаехэм, Лэгъо-Накъэ зэрэкъабзэр алъэгъугъ, Гъогум ызыныкъо зэрэхагъэкІыгъахэр инструкторым заре-Іом, къэнэжьыгьэр акіужьыныр къыхахыгъ.

Ащ ыуж И. Бормотовым цІыфхэр зэблигъэуцукІыгъэх, хъулъфыгъэхэм азыфагу бзылъфыгъэ зырыз адигъэуцуагъ. Зэуж итэу кІощтхэм апэ ыкІи ауж нахь хъулъфыгъэ зэтегъэпсыхьагъэу къыхихыгъэхэр

ЦІыфхэм апэ илъыр къагурыющтыгь, ау агъэзэжьынэу фэягъэхэп. Пытагъэ ахэлъэу фыртынэм хэхьагъэх. Ощхым мыл жъгъэй пхъапхъэкІэ зыкъызэблихъугъ, мыл папціэхэр нэгум къызытефэхэкіэ, нэгушъор къызэіаутыщтыгъ, лъэшэу ыгъэузыщтыгъ.

ащ агухэр къыІэтыгьэх. Арэущтэу щытми, жьыбгьэм ошъопщэ шіуціэхэр къушъхьэ шыгум зэпымыоу къырифыхыщтыгъэх. Къурджыпс псыхъо кІэир зэпачи Абадзешскэ зэпырыкІыпІэм дэкІоягьэх. Ащ зыщагъэпсэфыгъ ыкІи шышхагъэх.

ыгъэуцугъэх. ЕтІанэ сыд хъугъэкІи зэбгырымыкІынхэу, маршрутым рэкІофэхэкІэ замыгощынэу атыригъэпытыхьагъ. ЦІыфхэм ащыщ къащтэмэ е къэпшъымэ, зэдеІэжьынхэу, зы нэбгыри гьогум къытырамынэнэу ялъэІугъ. Нэужым хъот-

кІоныр къин къэхъугъ, жьыбгъэм ущигъэтыщтыгъэп. Инструкторым джыри зэ цыфхэр зэхиугьуаехи, яупчыгь: «Дгъэзэжьыщта? НахьышІуба

дгьэзэжьымэ?» «Хьау!» къызэдаІуагъ ахэм, зыгу кІодыгъи ахэтыгъэп. «Ащыгъум, тапэ едгъэхъущт, некloх!» — теубытагьэ хэльэу къариюжьыгь. Гъогум зэрэдэмыхынхэу компасыр къышти еплъыгъ, лъэгуанджэм къэсырэ осым хэтэу цІыфхэр рищэжьэжьыгъэх. УапэкІэ лъагьор къыхэщыжьыштыгьэп, ціыфхэр зэрэпшъыгьэхэр инструкторым къыгуры-

кІуагъ. Былымхэм пхыращыгъэ

лъагъор шІэхэу осым чІигъэ-

былъыхьагъ, ащ илъэгагъэ

плъэгъузэ къыхахъощтыгъ. Узе-

хэкІодэщтхэр. Шыухэм акІэрыхьи, зи аримы оу яшхо ухэр къыубытыхи, цІыфхэр блигъэкІыгъэх.

Тыдэ уплъагъэми, осы, нэр егъэузы, нэплъэгъум зи «зызпигъэнэн» къызэримыубытырэм гур егъэкІоды. Шъофышху, осышху... Инструкторым джыри зэ цІыфхэр зэхиугьуаехи, ылъытэжьыгъэх. Икъужьыщтыгъэх!

Компасри зэхэщтыхьэгьагь, мылэу тыришІыхьагъэр тырипІэстхъыкІи еплъыгъ. ЦІыфхэм апэ иуцожьи, осэу бгым къэсы хъугъэр ытхъузэ, рищэжьэжьыгъэх. ЦІыфхэм ашъхьэхэр уфагьэхэу, апэ итхэм ярюкзакхэм аlэхэр ателъхэу, зи къамыloу кІоштыгьэх. Хъульфыгьэхэм ащ фэдэ гъэмэфэ «кlымафэ» зэрамылъэгъугъэр къаlощтыгъ, бзылъфыгъэхэм агухэр къыдащаещтыгъ. И. Бормотовым цІыфхэр псыхъоу Армянкэ къызщежьэрэ чІыпІэм ыщэщтыгьэх, ащ пэмычыжьэу Іахъохэм япхъэ унэу «Рубленый балаганкІэ» заджэхэрэр щытыгь. Къин зылъэгъугъэ цІыфхэм загьэпсэфын фэягьэ. Мышхэхэ хъущтыгъэп, къарыу яІэ-



# ЦІыфыр лъэшы

Ощхыр, бэрэ зэримыгъажэхэу, къежьагь, ащ ос цІынэр ыуж итыгъ. Жьыбгъэшхом полиэтилен шъхьарыхъохэр мэкъэшхо апыlукlэу къатыритхъыхэу ригъэжьагъ. Инструкторым къы Іорэр зэхэпхыщтыгъэп. Ащ цІыфхэр ыугъоихи осыхъотыр апэкІэ къызэрикІыщтыр, жьыбгъэр джыри нахь лъэш къызэрэхъущтыр, агъэзэжьмэ зэрэнахьышіур ариіуагь.

Хъулъфыгъэхэр акІугъэр зыфэдизым къыкІэупчІагъэх. борэным пэмыуцужьышъухэ хъумэ агъэфедэщт кlaпсэр ежьыми къыгъэблэгъагъ.

ЦІыфхэм апэ илъыр къагуры-Іощтыгь, ау агьэзэжьынэу фэягъэхэп. Пытагъэ ахэлъэу фыртынэм хэхьагъэх. Ощхым мыл жъгъэй пхъапхъэкІэ зыкъызэблихъугъ, мыл папцІэхэр нэгум къызытефэхэкІэ, нэгушъор къызэ аутыштыгь, лъэшэу ыгъэІощтыгь, ау ахэр къызэтебгъэуцохэ хъущтыгъэп — Абадзешскэ зэпырыкІыпІэр блэгъагъэ.

# Шыухэр тыдэ къикІыгъэха?

ОшІэ-дэмышІэу, чІыгур зэгоуи къыдэкІыгъэхэм афэдэу, шыуитІу апашъхьэ къиуцуагъ. Анэгухэр зэхэкІыхьэгъагъэх,

Пчъэр къы уихынэу инструкторыр къыкІиутыгъэм фэдэу, унэм ифагъ. Къэтэджыжьыгъо имыфэзэ, ыуж итыгъэ туристри къыжэхэфагъ. Заплъыхьагъ, пчъэ лъэпсэ шъыпкъэм чъыіэм ыгъэщтыгъэу, осым чіиухъумагъэу щылъ чэмыр алъэгъугъ.



узыщтыгъ. Гъогоу зэрыкІохэрэр тэрэзэу амылъэгъужьы зэхъум, къызэтеуцуагъэх. Псыпс зэтелъхэр анэгухэм атырапхагъэх, полиэтилен Іалъмэкъ-

хэр къызшъхьащалъэшъуагъэх. ЧъыІэ дэдэ къэхъугъ. Ящыгъынэу уціыныгъэхэр къэщтыхэу къыригъэжьагъ, ахэм фабэр аІыгыжышъущтыгьэп. Рюкзакхэм мылыр къатыришІыхьэщтыгъ. Мыл жъгъэеу къехырэм джыри осыр къыкІэлъыжьыбгъэмрэ чъыІэмрэ аутыныгъагъэх. Шэу зытесхэр жьыбгъэшхом аужырэ лъакъохэм атыригъэтІысхьэщтыгъэх. Ахэр чэмахъохэр арэу къычІэкІыгъ, жьыбгьэм зэбгыритэкъугьэ чэмхэм алъыхъущтыгъэх. Ліитіури туристхэр зэрыкохэрэ лъагьор зэпагъэІи, къахэкууагъэх: «Тыда шъуздакІорэр? Жъугъазэ! Шъулъэгъурэба хъурэр!» Инструкторым ышІэщтыгъ цІыфхэм агьэзэжьмэ, хъот-борэным зэрэ-

# Хьайуанхэм чъыІэр афэукіочіыгъэп

Пчъэр къы уихынэу инструкторыр зыщыІэбэщтым, зыгорэм ылъакъо къык/иутыгъэм фэдэу, унэм ифагъ. Къэтэджыжьыгъо имыфэзэ, ыуж итыгьэ туристри къыжэхэфагъ. Заплъыхьагъ, пчъэ лъэпсэ шъыпкъэм чъыІэм ыгъэщтыгъэу, осым чІиухъумагъэу щылъ чэмыр алъэгъугъ. Ащ нэмыкіэу осышхом къыидижд дехеспы интелех едишех къыхагъэщыгъэх, ахэм ащыщ пэпчъ чэмахъохэр зылъыхъущтыгъэ былымхэр чІэлъыгъэх.

Унэу зэрыхьагъэхэр жьышхом фырикъущтыгъэп, «цlацlэщтыгъ», фыртынэм рихьыжьэн е къызэбгырытэкъун пшІошІыщтыгъ. Пхъэу зэтелъхэм азыфагу шъуизэ жьыр къадэкІыштыгъ. Іахъохэм яvнэ жьыбгъэшхом ыпхъонтэнышъ, цІыфхэри зэрисхэу, дихьыещтым фэдагь. Изэу цІыфхэр исыгьэхэми, фабэу зэжагьэхэр зыхашІагьэп. ЗэкІэ пшъыгьагьэ, ау бэлэрэгъынхэу амал иІагъэп.

Инструкторым къызхимыгъэщыми, гумэкІыщтыгь. Рюкзакхэм адэлъ шхынхэр къаштэнхэу, псынкіэу шхэнхэу ялъэіугь. Ахэм шоколад, хьамцІый печеньер, шъоущыгъур ыкІи шыгъынхэм акІоцІыщыхьэгъэ щай стырэу пчэдыжьым агъэхьазырыгъагъэр адэлъыгъэх.

ШЪАУКЪО Аслъангуащ. (Джыри къыкіэлъыкіощт).



### ТИЗЭІУКІЭГЪУХЭР

Дунаим щызэлъашіэрэ тхакіоу Мэщбэшіэ Исхьакъ 2016-рэ илъэсыр и Илъэс. Июбилей фэгъэхьыгъэу фэгушіуагъэхэм ащыщых республикэ гъэзетэу «Адыгэ макъэм» иредакцие



«Адыгэ макъэм» иредактор шъхьа Рэрбэ Тимур, Урысыем ижурналистхэм я Союз хэтхэу Хъурмэ Хъусен, Сихъу Гощнагъу, Тхьаркъохъо Сафыет, Мамырыкъо Нуриет, Ліышэ Саныет, фэшъхьафхэри МэщбэшІэ Исхьакъ Іукіагъэх. Іофшіэкіошхоу, адыгэ литературэм хэхъоныгъэ ин фэзышыгъэ тхакІом гущыІэ фа-

бэхэр фаlуагьэх. «Адыгэ макъэм» иныбджэгъушІоу зэрэщытыр къыхагъэшыгъ.

Адыгабзэм изэгъэшІэнрэ игъэфедэнрэ ямэхьанэ изыкъегъэІэтын И. МэщбашІэм иІахьышІу хешІыхьэ. Тарихъым, лъэпкъ шэнхабзэхэм, адыгэ чІыгум, нэмыкІхэм афэгъэхьыгъэу ытхыхэрэм лІэужхэр зэфащэх, лъэпкъхэм ШІэжь яІэу ныбжьыкІэхэр пІугъэнхэмкІэ итхылъхэм осэ ин

МэщбэшІэ Исхьакъ иусэхэм атехыгъэ орэдхэр дунаим щэжъынчых. Композиторэу Нэхэе Аслъан ыусыгьэу ным ехьылІагьэр Пшызэ Къэралыгьо академическэ къэзэкъ хорым, Адыгэ

язэфыщытыкІэхэр агъэпытэх. Республикэм иорэдыю-къэшъокю ансамблэу «Ислъамыем» къаlo. «Бзыикъо заом» техыгъэу апэрэ адыгэ оперэр агъэуцугъ.

Опсэу, Исхьакъ! О уитхыгъэхэр щыІэныгъэм иІотакІох. Тхьэм бэгъашІэ уешІ.

Сурэтыр зэlукlэгъум къыщы-



• «АДЫГЭ МАКЪЭМ» ЗЭХИЩЭРЭ ПЧЫХЬЭЗЭХАХЬ

# Филармонием щыкющт

Адыгэ Республикэм иэстрадэ ижъуагъохэм яконцерт мэкъуогъум и 28-м Мыекъуапэ щыкіощт, сыхьатыр 19-м аублэщт. Гъэзетэу «Адыгэ макъэм» зэхищэрэ пчыхьэзэхахьэм тиартист ціэрыіохэу Нэхэе Тэмарэ, Быщтэкьо Азэмат, Дзыбэ Мыхьамэт, Нэчэс Анжеликэ, ЛІыбзыу Аслъан, Кушъэкъо Симэ, Беданэкъо Замирэ, Еутых Вячеслав, нэмыкіхэри хэлэжьэщтых. Ахъщэу къыкіэкіощтыр «Адыгэ макъэм» икъитхыкіын пэіухьащт.

арэу щытми, тилъэпкъ гъэзетэу «Адыгэ макъэм» изэхахьэ сигуапэу орэд къыщысющт, — игупшысэхэм тащегьэгьуазэ Урысыемрэ Абхъазымрэ язаслуженнэ артисткэу, Адыгеим инароднэ артисткэу Нэхэе Тэмарэ. — Адыгэ орэдым утегущыІэ зыхъукІэ, адыгабзэм изэгьэшІэн, «Адыгэ макъэм» ягугъу пшІын фаеу сэлъытэ.

– Тэмар, тильэпкьэгьухэр зыщыпсэурэ къэралыгьохэу Абхъазым, США-м, Израиль, Тыркуем, нэмыкіхэм уащыіагъ.

 Концертхэр къэстыжьхэрэп,
 ЗэІукІэгъухэр зэрэкІощтыгъэхэм сыд фэдэ еплъыкІа уагъэшІыгъэр?

– Тилъэпкъ зэбгырыдзыгъэу дунаим щэпсэу. Тыдэ сыкІуагъэми адыгабзэкІэ садэгущыІэщтыгъ. Хэкужъым рахыжьыгъэ орэдхэр непи къаlох. Адыгабзэр лъэпкъ орэдхэм къызэраухъумэрэм сшіогь эшіэгь он эу сядэ і ущтыгь.

– Тиадыгабзэ баеу зэрэщытым, ащ изэгъэшІэн искусствэм чіыпіэу щыриіэм къатегущы Іэба.



 Ижъырэ адыгэ орэдхэу -истемень информации и на почет бзэ», «ЩырытІым» зыфиІорэм, «Си Мурадинэ», нэмыкІхэм ядэІугъэм, «Синанэр» зэхэзыхыгъэм, фэшъхьаф шІулъэгъу орэдхэм ахэлъ гупшысэхэр зэзыгъэшІагъэхэм адыгабзэр лъэшэу агъэлъапіэ. Тиеджапіэхэм адыгабзэр нахьышоу, сыхьат пчъагъэр нахьыбэу ащакІу зыхъукІэ, тиныдэлъфыбзэ ибаиныгъэ тимылъэпкъэгъухэми нахь дэгъоу къагуры ощт.

— «Адыгэ макъэм» ипчыхьэзэхахьэ сыда джыри къепlyaліэ пшіоигьор?

Концертым цІыфыбэ еплъы сшІоигъу. Ахъщэу зэхэщакІохэм хахыщтыр «Адыгэ макъэм» икъитхыкІын пэІуагъэхьащт. Уилъэпкъ, уиреспубликэ шІу афапшіэ пшіоигъомэ, ащ фэдэ пчыхьэзэхахьэм укІон, уиІахь хэплъхьан фаеу сэлъытэ.

– УигупшысэхэмкІэ тыгу укъигущы ык ыгъ. Уимурадхэр къыбдэхъунхэу тыпфэльаю.

Тхьауегъэпсэу.

• НАРДХЭР

# Зыхьыщтыр къэшІэгъошІугъэп

Урысые Федерацием и Мафэ фэгъэхьыгъзу нардхэмкіэ зэнэкъокъу Мыекъуапэ щыкіуагъ. Спортым щыціэрыіохэр, сэнэхьат зэфэшъхьафхэр зиlэхэр зэlукlэгъухэм ахэлэжьагъэх. Текlоныгъэр къыдэзыхыщтыр къэшіэгъошіугъэп.

Олимпиадэ джэгунхэм ячемпионэу Сергей Алифиренкэр, Адыгэ Республикэм изаслуженнэ тренерэу Анатолий Москаленкэр, Урысыем изаслуженнэ тренерэу Хъот Юныс, спортым иветеранхэр, нэмыкІхэри зэнэкъокъугъэх. Карен Карагезовым апэрэ чІыпІэр къыдихыгъ. Мыекъуапэ иадминистрацие культурэмкіэ игъэюрышіапіэ ипащэу Цэй Розэ ыгъэунэфыгъэ Кубокыр ащ фагъэшъошагъ.

Азиз Оганесян ятІонэрэ чІыпІэр ыубытыгь. Адыгэ Республикэм физкультурэмрэ спортымрэкІэ и Комитет итхьаматэу Хьасанэкъо Мурат ыгъэнэфэгъэ Кубокыр А. Оганесян ыхьыгъ.

Ящэнэрэ чып Іэр Гъыщ Нухьэ къыдихыгъ. Мыекъуапэ иадминистрацие физкультурэмрэ спортымрэкІэ икомитет итхьаматэу Дмитрий Щербаневым ыгъэнэфэгъэ Кубокыр Н. Гъыщым ратыжьыгъ.

Зэнэкъокъум исудья шъхьаlэу зэхэщакІохэм ащыщэу Хъот Юныс хагьэунэфыкІырэ чІыпІэхэр къыдэзыхыгъэхэм, зэlукlэгъухэм ахэлэжьагъэхэм афэгушІуагъ. шІухьафтынхэр афишІыгьэх.

# • ФУТБОЛ. ЕВРОПЭМ ИЗЭНЭКЪОКЪУ

Урысыер — Словакиер — 1:2. Мэкъуогъум и 15-м **Францием** щызэдеш**і**агъэх. Урысыем ифутболистэу къэлапчэм Іэгуаор дэзыдзагъэр: Д. Глушаков — 79.

ЯІэпэІэсэныгьэ къызэрихьырэм тетэу тифутболистхэр ешІагьэх. Ар къыдэтлъытэзэ, Словакием зэlукlэгъур тшlуихьыныр къызыхэкІыгъэм тегупшысэ. Опыт зиІэхэ Денис Глушаковымрэ Павел Мамаевымрэ ешІапІэм къызехьэхэм, тихэшыпыкlыгъэ командэ нахьышloу ешlагъ. Тренер шъхьаlэу Леонид Слуцкэм хэукъоныгъэу ышІыгъэр футболистхэу зыцІэ къетІуагъэхэр, Роман Широковыр апэрэ такъикъым къыщыублагъэу зэрэримыгъэшІагъэхэр ары.

Аужырэ такъикъхэм тифутболистхэр бэрэ апэкІэ илъыгъэх, ау пчъагъэр зэфэдэ ашІынымкІэ уахътэр афикъугъэп...

Мэкъуогъум и 20-м Урысыер къалэу Тулуз щыІукІэщт Уэльс ихэшыпыкІыгъэ командэ. Тифутболистхэм текІоныгъэр къызыдахыкІэ, зэнэкъокъум щылъыкІотэщтых.

Тигъунэгъу Краснодар икомандэу «Краснодарым» ифутболистхэу Павел Мамаевыр, Федор Смоловыр, Дмитрий Тарбинскэр Урысыем ихэшыпыкІыгьэ командэ хэтых. ЗэкІэ тиешІакІохэм гуетыныгьэ ин къызыхагьэфэнэу, текІоныгьэр къыдахынэу афэтэІо.

Нэкіубгьор зыгьэхьазырыгьэр ЕМТІЫЛЪ Нурбый.

#### Зэхэзыщагъэр ыкІи къыдэзыгъэкІырэр:

Адыгэ Республикэм лъэпкъ ІофхэмкІэ, ІэкІыб къэралхэм ащыпсэурэ тилъэпкъэгъухэм адыряІэ зэпхыныгъэхэмкІэ ыкІи къэбар жъугъэм иамалхэмкІэ и Комитет Адресыр: ур. Крестьянскэр, 236

> Редакциер зыдэщыІэр:

385000, къ. Мыекъуапэ, ур. Первомайскэр, 197.

Телефонхэр: приемнэр:

52-16-79, редактор шъхьаІэм иапэрэ гуадзэр: 52-49-44,

редактор гуадзэрпшъэдэкІыжь зыхьырэ секретарыр: 52-16-77.

E-mail: adygvoice@mail.ru

# Зыщаушыхьаты-

гъэр: Урысые Федерацием хэутын ІофхэмкІэ, телерадиокъэтынхэмкІэ ыкІи зэлъы-ІэсыкІэ амалхэмкІэ и Министерствэ и Темыр-Кавказ -идоГест сІпиІн шІапІ, зэраушыхьатыгъэ номерыр ПИ №ТУ23-00916

## Зыщыхаутырэр

ОАО-у «Полиграф-ЮГ», 385000, къ. Мыекъуапэ, ур. Пионерскэр, 268

> ЗэкІэмкІи пчъагъэр 5063 Индексхэр 52161 52162 Зак. 361

Хэутыным узщыкІэтхэнэу щыт уахътэр Сыхьатыр 18.00 ЗыщыкІэтхэгъэхэ уахътэр Сыхьатыр 18.00

> Редактор шъхьаІэр Дэрбэ Т. И.

Редактор шъхьаІэм иапэрэ гуадзэр

#### МэщлІэкъо С. А.

ПшъэдэкІыжь зыхьырэ секретарыр

ЖакІэмыкъо **A.** 3.